

தலைப்புச் செய்திகள்

1. தமிழகத்தில் மக்களவைத் தேர்தலுக்கான இறுதி வேட்பாளர் பட்டியல் இன்று வெளியிடப்படவுள்ள நிலையில், இதுவரை ஆயிரத்து 79 வேட்பாளர்கள் போட்டியிடுவது உறுதி செய்யப்பட்டுள்ளது.
2. வாகன சேதனையில் ஈடுபடும் தேர்தல் பறக்கும்படை அதிகாரிகள் விழிப்புடனும், பாரபட்சமின்றியும் செயல்பட வேண்டுமென்று தமிழக தலைமை தேர்தல் அதிகாரி திரு சத்யபிரதா சாஹு வலியுறுத்தியுள்ளார்.
3. தமிழகத்தில் அரசியல் கட்சித் தலைவர்களும், வேட்பாளர்களும் தீவிர பிரச்சாரத்தில் ஈடுபட்டுள்ளனர்.
4. தேர்தலுக்குப் பிந்தைய கருத்துக் கணிப்புகளை முதல்கட்ட வாக்குப்பதிவு நடைபெறவுள்ள அடுத்த மாதம் 19-ஆம் தேதி முதல் ஜூன் ஒன்றாம் தேதி வரை வெளியிட தேர்தல் ஆணையம் தடை விதித்துள்ளது.
5. ஐபிஎல் கிரிக்கெட் போட்டியில் இன்று நடைபெறவுள்ள ஆட்டத்தில் பஞ்சாப் அணி - லக்னோ அணியை எதிர்கொள்கிறது.

----- இனி விரிவான செய்திகள் ----

||<<<>>>||

தமிழகத்தில் உள்ள 39 தொகுதிகளிலும், புதுச்சேரியில் ஒரு தொகுதிக்கும் மக்களவைத் தேர்தலுக்கான இறுதி வேட்பாளர் பட்டியல் இன்று வெளியிடப்படுகிறது.

வேட்புமனு தாக்கல் நிறைவடைந்த நிலையில், மனுக்களை திரும்பப்பெற இன்று மாலை வரை அவகாசம் அளிக்கப்பட்டது.

இதுவரை 17 பேர் தங்களது வேட்புமனுக்களை திரும்பப்பெற்றுள்ளனர். ஆயிரத்து 79 வேட்பாளர்கள் களத்தில் உள்ளதாக தமிழக தலைமை தேர்தல் அதிகாரி அலுவலகம் தெரிவித்துள்ளது.

அதேசமயம் சில அரசியல் கட்சிகள் மற்றும் சுயேச்சை வேட்பாளர்களுக்கான சின்னமும் இன்று ஒதுக்கப்பட்டுள்ளது.

கன்னியாகுமரி மாவட்டம், விளவங்கோடு சுட்டப்பேரவை தொகுதி இடைத்தேர்தலுக்கான இறுதி வேட்பாளர் பட்டியலும் இன்று வெளியிடப்படுகிறது.

புதுச்சேரி மக்களவைத் தொகுதியில் இன்று ஒரு சுயேச்சை வேட்பாளர் தமது வேட்புமனுவை திரும்பப்பெற்றதை அடுத்து, இறுதி வேட்பாளர் பட்டியலில் 26 வேட்பாளர் களத்தில் உள்ளனர்.

தமிழகம் மற்றும் புதுவையில் ஒரே கட்டமாக அடுத்த மாதம் 19-ஆம் தேதி வாக்குப்பதிவு நடைபெறுகிறது.

||<<<>>>||

இதனிடையே தமிழகத்தில் தேர்தல் பிரச்சாரம் தீவிரமடைந்துள்ளது.

அரசியல் கட்சிகளின் தலைவர்களும், பிரதிநிதிகளும், வேட்பாளர்களும் பிரச்சாரத்தில் முழுவீச்சில் ஈடுபட்டுள்ளனர்.

அரசியல் கட்சிகளின் தலைவர்கள் தங்கள் கட்சி வேட்பாளர்களுக்கு ஆதரவாக வாக்கு சேகரித்து வருகின்றனர்.

திமுக தலைவர் திரு மு க ஸ்டாலின் சேலம், கள்ளக்குறிச்சி ஆகிய இடங்களில் தங்கள் கட்சி வேட்பாளர்களுக்கு வாக்கு சேகரித்தார்.

அஇஅதிமுக பொதுச்செயலாளர் திரு எடப்பாடி பழனிசாமி இன்று புதுச்சேரியில் தேர்தல் பிரச்சாரம் மேற்கொண்டார்.

பிஜேபி மாநில தலைவர் திரு அண்ணாமலை, சிதம்பரம், நாகப்பட்டினம், தஞ்சாவூர் உள்ளிட்ட பல்வேறு பகுதிகளில் இன்று தங்கள் கட்சி வேட்பாளர்களுக்கு ஆதரவாக பிரச்சாரம் மேற்கொண்டார்.

தேமுதிக கட்சியின் பொதுச்செயலாளர் திருமதி பிரேமலதா விஜயகாந்த் கிருஷ்ணகிரி, தருமபுரி உள்ளிட்ட பல்வேறு இடங்களில் வாக்கு சேகரித்தார்.

மார்க்சிஸ்ட் கம்யூனிஸ்ட் கட்சியின் மாநில செயலாளர் திரு பாலகிருஷ்ணன் கன்னியாகுமரியிலும், இந்திய கம்யூனிஸ்ட் கட்சியின் மாநில செயலாளர் திரு முத்தரசன் சென்னையிலும் பிரச்சாரம் மேற்கொண்டனர்.

நாம் தமிழர் கட்சி தலைவர் திரு சீமான தூத்துக்குடி, ராமநாதபுரத்தில் பிரச்சாரம் மேற்கொண்டார்.

||<<<>>>||

வாகன சோதனையில் ஈடுபடும் தேர்தல் பறக்கும் படை அதிகாரிகள் மிகுந்த விழிப்புடனும், பாரபட்சமின்றியும் செயல்பட வேண்டுமென்று தமிழ்நாடு தலைமை தேர்தல் அதிகாரி திரு சத்யபிரதா சாஹு வலியுறுத்தியுள்ளார்.

இது தொடர்பாக அவர் இன்று வெளியிட்டுள்ள அறிக்கையில், தேர்தல் நடத்தி விதிமுறைகளை மீறுவார் மீது நடவடிக்கை எடுக்கப்படும் என்றும் அவர் கூறியுள்ளார்.

மக்களவைத் தேர்தலை நேர்மையாகவும், சுதந்திரமாகவும் நடத்துவதற்கு அனைத்து தரப்பினரும் தேர்தல் நடத்தை விதிமுறைகளை பின்பற்ற வேண்டியது கட்டாயம் என்றும் அவர் அறிவுறுத்தியுள்ளார்.

குன்னூர் அருகே திமுக வேட்பாளர் திரு ஆ ராசாவின் வாகனத்தை சோதனை செய்தபோது எடுக்கப்பட்ட காணொலி பதிவுகள் ஆய்வு செய்யப்பட்டு வருவதாகவும் அவர் தெரிவித்துள்ளார்.

வேட்பாளர் பயணம் செய்த வாகனத்தைத் தவிர மற்ற வாகனங்கள் சோதனை செய்யப்படவில்லை என்று தெரிய வந்ததை அடுத்து, பறக்கும் படையின் பொறுப்பு அதிகாரியாக இருந்த திருமதி கீதா பணியிடை நீக்கம் செய்யப்பட்டுள்ளதாகவும் திரு சத்யபிரதா சாஹு கூறியுள்ளார்.

{}<<<>>>{}

தேர்தலுக்கு பிந்தைய கருத்துக்கணிப்புகளை வெளியிட தேர்தல் ஆணையம் தடை விதித்துள்ளது.

முதல்கூட்ட வாக்குப்பதிவு நடைபெறவுள்ள அடுத்த மாதம் 19-ஆம் தேதி முதல், இறுதிக்கூட்ட தேர்தல் நடைபெறும் ஜூன் ஒன்றாம் தேதி மாலை வரை இந்த தடை அமலில் இருக்கும் என்று தேர்தல் ஆணையம் தெரிவித்துள்ளது.

மக்களவைத் தேர்தல் ஏழு கட்டங்களாக நடைபெறவுள்ள நிலையில், ஒவ்வொரு கட்ட தேர்தலுக்கு பிந்தைய கருத்துக் கணிப்புகளை வெளியிடுவதற்கு தேர்தல் ஆணையம் அனுமதி மறுத்துள்ளது.

{}<<<>>>{}

பிஜேபி-யின் தேர்தல் அறிக்கை குறித்து முடிவு செய்ய அக்கட்சியின் மூத்த தலைவர் திரு ராஜ்நாத்சிங் தலைமையில் 27 பேர் கொண்ட குழு அமைக்கப்பட்டுள்ளது.

திருமதி நிர்மலா சீதாராமன், திரு பியூஷ் கோயல் ஆகியோர் ஒருங்கிணைப்பாளர்களாக நியமிக்கப்பட்டுள்ளனர்.

{}<<<>>>{}

மக்களவைத் தேர்தலில் 100 சதவீத வாக்குப்பதிவை உறுதி செய்யும் வகையில் நாடு முழுவதும் பல்வேறு விழிப்புணர்வு நிகழ்ச்சிகள் நடைபெற்று வருகின்றன.

தமிழகத்தின் அனைத்து மாவட்டங்களிலும் இது தொடர்பான விழிப்புணர்வு பிரச்சாரங்கள் முழுவீச்சில் மேற்கொள்ளப்பட்டு வருகின்றன.

மதுரை மாவட்டத்தில் இருசக்கர வாகன அணிவகுப்பு மூலம் 100 சதவீத வாக்குப்பதிவை உறுதி செய்யும் வகையில் விழிப்புணர்வு நிகழ்ச்சி நடைபெற்றதாக எமது செய்தியாளர் தெரிவிக்கிறார்.

{}<<<>>>{}

மாவட்ட நிர்வாகங்களும் தேர்தல் தொடர்பான பணிகளை முழுவீச்சில் மேற்கொண்டு வருகின்றன.

தருமபுரி மாவட்டத்தில் 100 சதவீதம் வாக்களிப்பது குறித்து கிராமிய கலை நிகழ்ச்சிகள், நடைபயணம், தேர்தல் வினாடி வினா உள்ளிட்ட பல்வேறு நிகழ்ச்சிகள் மூலம் பொதுமக்களிடையே விழிப்புணர்வு ஏற்படுத்தப்பட்டது.

நாகை மாவட்டத்தில் 100 சதவீத வாக்குப்பதிவை வலியுறுத்தி விழிப்புணர்வு பிரச்சார வாகனத்தை தேர்தல் அலுவலரும், ஆட்சியருமான திரு ஜானிடாம் வர்கீஸ் இன்று தொடங்கி வைத்தார்.

புதுக்கோட்டை மாவட்டத்தின் பல்வேறு பகுதிகளில் வாக்களிப்பதன் அவசியம் குறித்த

விழிப்புணர்வு வாசகங்கள் அடங்கிய பிரமாண்ட பலூன்கள் பறக்கவிடப்பட்டன.

மயிலாடுதுறை மாவட்டம் சீர்காழியில் கல்லூரி மாணவர்கள் பங்கேற்ற வாக்காளர் விழிப்புணர்வு பேரணி இன்று நடைபெற்றது.

தரங்கம்பாடியில் எரிவாயு சிலிண்டர்களில் என் வாக்கு - என் உரிமை ஸ்டிக்கர் ஒட்டப்பட்டு விழிப்புணர்வு ஏற்படுத்தப்பட்டது.

சிவகங்கை மாவட்டத்தில் வாக்குச்சாவடி மையங்கள், தேர்தல் கண்காணிப்புக் குழுக்களின் பணிகள் குறித்து ஆட்சியர் ஆய்வு மேற்கொண்டார்.

விருதுநகர் மாவட்டத்தில் தேர்தல் தொடர்பான விழிப்புணர்வு வினாடி வினா போட்டி இன்று நடைபெற்றது.

அரியலூர் மாவட்டத்தில் எரிவாயு சிலிண்டர்களில் வாக்களிப்பதன் அவசியம் குறித்த விழிப்புணர்வு துண்டு பிரசுரங்கள் ஒட்டும் பணியை ஆட்சியர் திருமதி ஆனிமேரி ஸ்வர்ணா இன்று தொடங்கி வைத்தார்.

துத்துக்குடி மாவட்டம் நாலாட்டின் புதூர் மற்றும் கோவில்பட்டியில் தேர்தல் பறக்கும் படையினர் மேற்கொண்ட வாகன சோதனையின்போது உரிய ஆவணங்கள் இன்றி கொண்டு செல்லப்பட்ட ஒரு லட்சத்து 33 ஆயிரம் ரூபாய் ரொக்கத்தை தேர்தல் பறக்கும் படையினர் பறிமுதல் செய்தனர்.

சென்னை மாவட்டத்திற்கு உட்பட்ட மூன்று மக்களவைத் தொகுதிகளுக்கு இன்று நடைபெற்ற வாக்குச்சாவடி அலுவலர்களுக்கான பயிற்சி வகுப்புகளை மாவட்ட தேர்தல் அலுவலர் டாக்டர் ராதாகிருஷ்ணன் இன்று ஆய்வு செய்தார்.

||<<>>||

ஏசு கிறிஸ்து உயிர்த்தெழுந்த தினமான ஈஸ்டர் பண்டிகை நாளை கொண்டாடப்படுவதையொட்டி குடியரசுத் தலைவர் திருமதி திரௌபதி முர்மு கிறிஸ்துவ மக்களுக்கு தமது வாழ்த்துக்களைத் தெரிவித்துள்ளார்.

அன்பு மற்றும் இரக்கத்தின் அடையாளமாக திகழும் ஏசு கிறிஸ்து உயிர்த்தெழுந்த தினம், தியாகம் மற்றும் மன்னிப்பின் பாதையை வெளிப்படுத்துவதாக அவர் கூறியுள்ளார்.

ஏசு கிறிஸ்துவின் போதனைகள் அமைதியையும், நல்லிணக்கத்தையும் வலியுறுத்துவதாகவும் குடியரசுத் தலைவர் குறிப்பிட்டுள்ளார்.

||<<>>||

கோவா-வில் அகில இந்திய கால்பந்து கூட்டமைப்பு நடத்திய போட்டிகளின்போது இந்திய மகளிர் அணியினர் பயிற்சியாளரால் தாக்கப்பட்டது குறித்து சட்டப்படி நடவடிக்கை எடுக்கப்படும் என்று மத்திய விளையாட்டுத்துறை அமைச்சர் திரு அனூராக் தாக்கூர் தெரிவித்துள்ளார்.

இது தொடர்பாக அவர் வெளியிட்டுள்ள சமூக வலைதள பதிவில் விளையாட்டு வீரர்களின் பாதுகாப்பை உறுதி செய்ய உடனடி நடவடிக்கை எடுக்குமாறு உத்தரவிடப்பட்டுள்ளதாகவும் அவர் கூறியுள்ளார்.

{}<<<>>>{}

கோடைகால சீசனையொட்டி குன்னூரிலிருந்து - உதகைக்கு இன்று முதல் ஜூலை மாதம் ஒன்றாம் தேதி வரை, வாரத்தில் நான்கு நாட்கள் சிறப்பு ரயில்கள் இயக்கப்படும் என்று தெற்கு ரயில்வே அறிவித்துள்ளது.

{}<<<>>>{}

திருப்பரங்குன்றம் அருள்மிகு சுப்ரமணியசுவாமி திருக்கோவிலில் பங்குனி மாத திருவிழா தீர்த்தவாரி உற்சவத்துடன் இன்று நிறைவுபெற்றது.

{}<<<>>>{}

ராணிப்பேட்டை மாவட்டம் பூங்கனூர் ஸ்ரீ மல்லியம்மன் கோவில் திருவிழாவையொட்டி எருது விடும் நிகழ்வு இன்று நடைபெற்றது.

{}<<<>>>{}

ஐபிஎல் கிரிக்கெட் போட்டியில் இன்று நடைபெறவுள்ள ஆட்டத்தில் பஞ்சாப் அணி - லக்னோ அணியை எதிர்கொள்கிறது.

லக்னோவில் இப்போட்டி இரவு மணி 7-30-க்கு தொடங்குகிறது.

{}<<<>>>{}

மியாமி ஓபன் டென்னிஸ் போட்டியின் ஆடவர் இரட்டையர் பிரிவு இறுதி ஆட்டத்தில் இந்தியாவின் ரோஹன் போபண்ணா - ஆஸ்திரேலியாவின் மேத்யூ எப்டன் இணை இன்று அமெரிக்காவின் **Austin Krajicek** – குரேஷியாவின் இவான் டோடிக் இணையை எதிர்கொள்கிறது.

இப்போட்டி இரவு ஏழு மணிக்கு தொடங்குகிறது.

{}<<<>>>{}

மேட்ரிட்டில் நடைபெற்று வரும் ஸ்பெயின் மாஸ்டர்ஸ் பேட்மிண்டன் போட்டியின் கலப்பு இரட்டையர் பிரிவு அரையிறுதி ஆட்டத்தில் இந்தியாவின் சிக்கி ரெட்டி - சுமித் ரெட்டி இணை பங்கேற்கிறது.

End of News